

“ఏడవక. ఇంటికి వెళ్ళు. నీకు నలుగురు సంతానం కలుగుతారు.” ఆ యోగి చెప్పాడు.

దాంతో ఆనందంగా ఆవిడ ఇంటికి వెళ్ళిపోయింది. ఆవిడకి నలుగురు పిల్లలు పుట్టారని మొదటి సాధువుకి తెలిసి ఆశ్చర్యపోయాడు. ఆవిడని పిలిచి ఆ నలుగురు నిజంగా ఆవిడకి పుట్టిన సంతానమేననీ, దత్తత తీసుకోలేదని నిశ్చయం చేసుకున్నాక మరోసారి ఆమె జాతకాన్ని పరిశీలించాడు. ఆ రాత్రి తను ఉపాసించే దేవుణ్ణి కలలో కనపడమని ప్రార్థించి పడుకున్నాడు. ఎప్పటిలా దేవుడు స్వప్న దర్శనం ఇచ్చాడు.

“ఇదేమిటి స్వామి! ఆ ముత్తయిదువకి ఈ జన్మకి సంతాన ప్రాప్తి లేదని ఆవిడ జాతకంలో వుంది కదా? మరి మీ మాటలు వ్యర్థమై ఆవిడకి నలుగురు సంతానం ఎలా పుట్టారు?” అడిగాడు సాధువు.

“నా భక్తుడు ఒకడు ఆవిడ జాతకం చూడకుండానే ఆవిడకి నలుగురు పిల్లలు పుడతారని ఆశీర్వదించి పంపాడు. ఏ దేవుడైనా భక్తుడికి దాసుడే కదా. అందుచేత ఆవిడకి అతని మాట ప్రకారం నలుగురు పిల్లలని నేను ఇవ్వక తప్పింది కాదు.” వివరించాడు దేవుడు.

## 51. తృప్తి గలవాడు ఎవడు?

ఓ తాత్త్వికుడు తన ఇంటి పక్కన ఉన్న ఖాళీ నివేశన స్థలంలో ఈ బోర్డుని ఉంచాడు.

‘తమ జీవితంలో అన్ని విధాలా తృప్తి చెందిన వారికి ఈ స్థలం ఉచితంగా ఇవ్వబడుతుంది.’

ఆ దారిన వెళ్ళే ఓ ధనవంతుడు ఆ బోర్డుని చదివి ఆ తాత్త్వికుడి ఇంటి దగ్గరకి వెళ్ళి చెప్పాడు.

“నేను అన్నిటా తృప్తి పడిన వాడిని. నా కోరికలన్నీ తీర్చుకోడానికి సరిపడే డబ్బు నాకు ఉండటం వల్ల అది సాధ్యం అయింది. కాబట్టి ఆ స్థలానికి నేను అర్హుణ్ణి అనుకుని మీ దగ్గరకి వచ్చాను.”

“నువ్వు నిజంగా అన్ని విధాలా అన్నిటా తృప్తి చెందావా?” నవ్వుతూ అడిగాడు తాత్త్వికుడు.

“పూర్తిగా. అన్ని విధాలా.” జవాబు చెప్పాడు ఆ ధనికుడు.

“నీకు నిజంగా తృప్తి ఉంటే, ఇంకా ఈ స్థలాన్ని ఎందుకు కోరుతావు? ఇది ఇస్తే కాని నీకు తృప్తి కలగదు కాబట్టి నువ్వు నాదగ్గరకి వచ్చావు. కాబట్టి నువ్వు ఈ స్థలానికి అర్హుడవు కావు.” చెప్పాడు తాత్త్వికుడు.

## 52. ఆధీనం

“స్వామీ. కూర్చుని గంటల తరబడి సాధన చేయడానికి నాకు సమయం చిక్కదు. ఏదైనా మంత్రం ఇస్తే మానసికంగా జపిస్తాను.” కోరాడతను.

“అలాగే. నీకు ఒకటే మంత్రం. నీ మనసు దేన్ని కోరితే దాన్ని తిరస్కరిస్తాండు. అప్పుడు నువ్వు ఆధ్యాత్మికంగా ముందుకు వెళ్తావు.” చెప్పాడు గురువు.

“ఇదేమిటి స్వామి? మీరు నాకు ఏ రామ నామ తారక మంత్రమో ఇస్తారనుకున్నాను!”

చిన్నగా నవ్వి గురువు చెప్పాడు.

“ఏ మంత్రం ఇచ్చే ఫలితమైనా మనలోని వాసనా సంస్కారాలని ప్రక్షాళనం చేసి, ఇంద్రియాలని జయించడానికే. ఇప్పుడు నేను చెప్పిన మార్గం కూడా అందుకే వుపయోగపడుతుంది. పొరుగు రాజు మీద యుద్ధం చేయాల్సి వచ్చినప్పుడు సైనికులని చూసి ‘వెళ్ళి యుద్ధం చేయండి’ అని ఆ రాజు ఆజ్ఞాపించగానే వాళ్ళా పని చేస్తే వాళ్ళంతా ఆ రాజు అదుపాజ్ఞలలో వున్నట్లు. అదే వాళ్ళు ‘రాజా! ఇప్పుడు యుద్ధం చేయడం మంచిది కాదు. పండగలోస్తున్నాయి. తర్వాత యుద్ధానికి వెళదాం.’ అని చెప్తే, రాజు ‘అలాగే చేద్దాం’ అంటే అప్పుడు రాజు సైనికులు చెప్పినట్లు నడుచుకుంటున్నాడు కాబట్టి వాళ్ళు రాజు ఆధీనంలో వున్నట్లు కాదు. రాజే వాళ్ళ ఆధీనంలో వున్నట్లు. స్వతంత్రుడు కాని రాజు పతనం చెందుతాడు. ఇలాగే మనసు ఇంద్రియాలని